



Azərbaycana qlobal maraqlar hər zaman böyükdür

Prezident İlham Əliyevin Davosda keçirdiyi görüşlər bunu bir daha təsdiq etdi

İsveçrənin Davos şəhərində yanvarın 21-dən öz işinə başlayan ənənəvi Dünya İqtisadi Forumu maraqlı müzakirələrlə əlamətdar oldu. Sayca 55-ci olan bu forum bu dəfə "İntellektual əsrdə əməkdaşlıq" devizi altında təşkil olunmuşdu. Forumda 130-dan çox ölkədən 2 min siyasətçinin, iş adamının, qeyri-hökumət təşkilatlarının nümayəndələrinin, o cümlədən 60 dövlət və hökumət başçısının iştirakı müzakirə olunan məsələlərə qlobal səviyyədə olan maraqlardan xəbər verir.

Azərbaycan aktual məsələlərin müzakirəsində fəaldır

Davos Forumunun keçirilməsində əsas məqsəd dövlət və hökumət başçıları, beynəlxalq təşkilatları, elm adamlarını, nüfuzlu siyasətçiləri, iqtisadçıları, biznesmenləri birliyə cəlb etmək, onların arasında əlaqə yaratmaq və dünyada yaranmış iqtisadi problemlərin birgə aradan qaldırılmasına nail olmaq, yeni beynəlxalq iqtisadi layihələrin həyata keçirilməsini müzakirə və təşkil etməkdir. Davos İqtisadi Forumunun əhəmiyyətini artıran mühüm göstəricilərdən biri də dünyanın birillik iqtisadi gündəliyinin müəyyən edilməsidir.

Son illərdə keçirilən Davos Forumu isə daha çox qlobal siyasi və iqtisadi kataklizmlərin yaşandığı dövrə təsadüf edir. Dünyanın siyasi qütbləri arasında artan gərginliklər, Avrozonadakı iqtisadi çətinliklər, Yaxın Şərqdə baş verən qarşıdurmalar, Ukrayna müharibəsi Davos Forumunun da gündəliyinə təsir göstərir. Elə 55-ci forum da belə bir qlobal konjunktur şəraitində keçirildi. Təbii ki, bu cür tədbirlər və əvvəldən müəyyən olunmuş mövzuların müzakirəsi sonrakı dövrlərdə qlobal məsələlərə təsirsiz ötürsün.

Qlobal müzakirələrə Azərbaycan da öz töhfəsini verir. Çünki ölkəmiz dünyada etibarlı tərəfdaş kimi tanınır və qəbul edilir. Forumun

sessiyalarında müzakirə olunan məsələlərin təməlinə Azərbaycanın mövqeyi və onun qazandığı uğurlar da var. Dünya İqtisadi Forumunda Azərbaycan Prezidenti İlham Əliyevin iştirakına maraqlar həmişə böyük olub. Bu maraqlar Prezident İlham Əliyevin keçirdiyi görüşlərdən də aydın görünür. Azərbaycan Prezidentinin hər il keçirilən Davos İqtisadi Forumunda iştirakı dünyanın siyasi elitasının, nəhəng biznes strukturlarının və nüfuzlu KİV-in də diqqət mərkəzində olur. Dövlət başçısının keçirdiyi çoxsaylı görüşlər, iştirak etdiyi sessiyalar siyasi-iqtisadi dairələr, media qurumları tərəfindən maraqla izlənilir.

Əsas diqqətçəkən məqamlardan biri də foruma qatılan ölkələrin Azərbaycanın dünyada və regionda rolunu yüksək qiymətləndirməsi və bəşəriyyəti narahat edən risklərin aradan qaldırılmasında ölkəmizin mövqeyi ilə hesablaşmalarıdır. Bu baxımdan da forum rəhbərliyi hər il yanvar ayında keçirilən toplantıda Azərbaycanın da təmsil olunmasında maraqlıdır.

Səmərəli və məhsuldar görüşlər

Davos İqtisadi Forumu siyasi liderlər, biznes dairələrini və vətəndaş cəmiyyəti institutlarını təmsil edən şəxslər arasında görüş üçün fürsətdir. Bu baxımdan məhz qarşı tərəfin müraciətinə əsasən, Prezident İlham Əliyevlə görüşlərin keçirilməsi dövlət başçısına olan qlobal maraqlardan xəbər verir. Bu, Prezident İlham Əliyevin yüksək siyasi nüfuzunun göstəricisidir.

Prezident İlham Əliyevin Davosda builki səfəri də ötən illərdə olduğu kimi, olduqca səmərəli və məhsuldar keçdi. Bunu İlham Əliyevin qarşı tərəfin müraciətlərinə əsasən, Almaniya Kansleri Olaf Şolts, İsrail Dövlətinin Prezidenti İsxak Hersoq, Ukrayna Prezidenti Volodimir Zelenski, Latviya Prezidenti Edgars Rinkeviçs, İraq Prezidenti Əbdüllətif Camal Rəşid, Xorvatiya Respublikasının Baş naziri Andrey Plenkoviç, İraq Kürdistan Regionunun Baş naziri Məsrur Bərzani, ABŞ-nin Xristian Liderlər Konqresinin rəhbəri

Conni Mur, Avropa Yenidənqurma və İnkişaf Bankının (AYİB) prezidenti Odile Renobasso, "OliverWyman Group" şirkətinin Baş icraçı direktoru Nik Studer, "The Goldman Sachs Group Inc." şirkətinin qlobal məsələlər üzrə prezidenti Cared Kohen, "DP World" şirkətlər qrupunun sədri və icraçı direktoru Sultan Əhməd bin Sulaim, "Carlsberg Group" şirkətinin Müşahidə Şurasının sədri Henrik Poulsen və Baş icraçı direktoru Yakob Aarup-Andersen ilə keçirdiyi görüşlər də təsdiq edir.

Prezident İlham Əliyevin Davosda builki səfər qrafiki də ötən illərdə olduğu kimi zəngindir. Və bu zənginlik 55-ci dəfə keçirilən Davos İqtisadi Forumunun Azərbaycan üçün uğurlu olacağından xəbər verir. Çünki bu forum Azərbaycanın dünya birliyində və regiondakı yerini və mühüm rolunu, Azərbaycanın inkişafının dayanıqlı olduğunu bir daha beynəlxalq ictimaiyyətə təqdim etdi.

*Rəşad CƏFƏRLİ,
"Azərbaycan"*